


**“ஆரம் - இந்துவின் ஆவணக்களஞ்சியம்”
வெளியீடு**

நூலக நிறுவனம், யாழ்ப்பாணம் இந்துக் கல்லூரி பழைய மாணவர் சங்கக் கொழும்புக் கிளை, யாழ் இந்து இளைஞர் வட்டம் ஆகிய நிறுவனங்கள் இணைந்து யாழ்ப்பாணம் இந்துக் கல்லூரியால் வெளியிடப்பட்ட வெளியீடுகளை எண்ணிமப்படுத்தியுள்ளன. இவற்றுள், 1933 இல் வெளியிடப்பட்ட “By law of the Hindu College 1933” என்ற வெளியீடு முதல் 2013 இல் வெளியான “யாழ் இந்துக் கல்லூரியின் சிவஞானவைரவர் கோவில் குடமுழுக்கு விழா மலர்” வரை 135 வெளியீடுகளும் “வரவு”, “இந்து விஞ்ஞானி”, “கலையரசி”, “மனிதன்”, “இந்து இளைஞன்”, போன்ற பல்வேறு இதழ்களும் உள்ளடங்கும்.

எண்ணிமப்படுத்தப்பட்ட வெளியீடுகள் இறுவட்டாக “ஆரம் - இந்துவின் ஆவணக்களஞ்சியம்” என்ற பெயரில் - ஒர் உள்ளடக்க கைநூலுடன் - 2013 ஒக்டோபர் மாதம் 14 ஆம் திகதி கொழும்பு 4 சரஸ்வதி மண்டபத்தில் நடாத்தப்பட்ட யாழ்ப்பாணம் இந்துக் கல்லூரியின் பழையமாணவர்சங்க நிகழ்வின்போது வெளியிடப்பட்டன.



நூலக நிறுவனத்தின் “நிறுவனங்களை ஆவணப்படுத்தல்” நிகழ்ச்சித் திட்டத்தின் இணைப்பாளர் திரு. சிவதாஸ் உமாதரன் அவர்கள் நிகழ்வினை ஆரம்பித்து வைத்தார். இந்நிகழ்வில் நடேஸ்வராலயா இசை நடனக் கல்லூரி மாணவர்களினது கலை நிகழ்வுகளும் யாழ்ப்பாணம் இந்துக் கல்லூரி மாணவர்களினது விவாத மன்றமும் இடம்பெற்றன.



இவ் ஆவணப்படுத்தலும் வெளியீடும் பலரது வரவேற்பினையும் சமூக ஆர்வலர்களின் ஆக்கபூர்வமான விமர்சனத்தையும் பெற்றுக் கொடுத்துள்ளது.

இத்திட்டத்தில் இணைந்து தமது எழுத்தாவணங்களை எண்ணிமப்படுத்தச் சில பாடசாலைகள் ஆர்வத்துடன் முன் வந்திருக்கின்றன. முதற்கட்டமாக 20 பாடசாலைகளின் ஒப்புதல்கள் பெறப்பட்டு, எண்ணிமப்படுத்தும் செயற்பாடு முன்னெடுக்கப்பட்டு வருகின்றது.

ஒன்பதாவது ஆண்டு நிறைவுவிழாவும் கலை நிகழ்ச்சிகளும்

நூலக நிறுவனத்தின் ஒன்பதாவது ஆண்டு நிறைவுவிழாவையும் கலை நிகழ்ச்சிகளையும் 2014 ஆம் ஆண்டு ஜனவரி மாதம் 4 ஆம் திகதி, கொழும்பு இராமகிருஷ்ண மிஷன் மண்டபத்தில் மாலை 4.00 மணி முதல் இரவு 8.00 மணி வரை வெகுவிமரிசையாக நடாத்துவதற்கு உத்தேசிக்கப்பட்டுள்ளது.



இந்நிகழ்வின் சிறப்பம்சமாக, நூலக நிறுவனத்தின் 2013ஆம் ஆண்டிற்கான ஆண்டுமலர், தமிழ் ஆவண மாநாடு 2013 இல் வாசிக்கப்பட்ட ஆய்வுக்கட்டுரைகளடங்கிய கோவை என்பன வெளியிடப்படும். தமிழ் ஆவண மாநாடு 2013 ஆனது தமிழில் நடாத்தப்பட்ட முதலாவது ஆவணப்படுத்தல் மாநாடு என்ற பெருமையைப் பெற்றிருக்கின்றது. நூலக நிறுவன மலர்க்குழுவினால் மிகவும் சிறப்பற வடிவமைக்கப்பட்டுள்ள இக்கோவையானது உலகெங்கிலுமிருந்தும் இம்மாநாட்டில் பங்குபற்றி தமது ஆய்வுகளை எட்டுஅரங்குகளில் சமர்ப்பித்த 48 ஆய்வாளர்களினதும் ஆய்வுக்கட்டுரைகளை, இவ் அரங்குகளுக்குத் தலைமைதாங்கிய பேராசிரியர்களின் வழிகாட்டலுடன் தொகுக்கப்பட்டதாக இருக்கின்றது.

இந்நிகழ்வின் மற்றுமொரு சிறப்பம்சமாக பள்ளிக்கூடம் நிகழ்ச்சித்திட்டத்தின் “மெய்நிகர் பள்ளிக்கூடம்” (Virtual School) அங்குரார்ப்பண நிகழ்வும் “மூடிஸ்” (Moodle) தொடக்க வெளியீடும் நடைபெறும்.

சிறப்புக் கலைநிகழ்ச்சிகளாக அவுஸ்திரேலிய நிகுத்தக்வேதரா நடனப்பள்ளி மாணவர்களின் “தென்துருவ சலங்கை” எனும் நடனநிகழ்வும், பேராசிரியர் சின்னையா மொனன்குரு அவர்களின் நெறியாள்கையில் மட்டக்களப்பு அரங்கஆய்வுகூட மாணவர்களின் “இராவணேசன்” வடமோடி நாடகமும் மேடையேற்றப்படவுள்ளன. இந் நிகழ்வுகளின் நிறைவில், கலை நிகழ்வுகளில் பங்குபற்றிய கலைஞர்களைக் கௌரவிக்கும் நிகழ்ச்சியும், நெறியாளர்களை கௌரவிக்கும் நிகழ்ச்சியும் நடைபெறும்.



ஊடகவியலாளர் சந்திப்பு - கொழும்பு

நூலக நிறுவனத்தின் ஒன்பதாவது ஆண்டு நிறைவை முன்னிட்டு "நாம் கடந்து வந்த பாதை மற்றும் பணிகள்" பற்றியும் ஒன்பதாவது ஆண்டு நிறைவு விழாவும் கலை நிகழ்வு பற்றியும் ஊடகவியலாளர்களுக்கு விளக்கமளிக்கும் நிகழ்வு டிசம்பர் மாதம் 20 ஆம் திகதி 2013 அன்று மாலை 6.00 மணிக்கு சென்னை உணவக கேட்போர்கூடத்தில் நடைபெற்றது.



நூலக நிறுவனம் தனது பரிணாம வளர்ச்சியில் மக்களுடனான தொடர்பை வலுப்படுத்தவும் சமூகங்களினுடைய பங்களிப்பை ஊக்குவிக்கவும் இவ் ஊடகவியலாளர் மாநாடு ஒழுங்குபடுத்தப்பட்டிருந்தது. இதன்போது, நூலக நிறுவனம் பற்றிய அறிமுகத்துடன், பள்ளிக்கூடம், தமிழர் தொழில்நுட்ப கருவிகள் (3-T-Laboratory), முஸ்லிம் ஆவணகம், மலையக ஆவணகம், பெண்கள் ஆவணகம், தலித் ஆவணகம், நிறுவன ஆவணப்படுத்தல் நிகழ்ச்சித்திட்டத்தின் ஊடான பாடசாலை ஆவணப்படுத்தல், தமிழ் ஆவண மாநாடு 2013 போன்ற நிகழ்ச்சித்திட்டங்கள் மற்றும் நூலக நிறுவனத்தின் வழிகாட்டல் வரைபு (Road map- 2020) என்பன உள்ளடங்கலாக பல விடயங்கள் ஊடகவியலாளர்களுடன் பகிரப்பட்டது.




ஊடகவியலாளர்களின் கேள்விகளுக்கு பதில்கள் அளிக்கப்பட்டதுடன் மக்கள்மயப்படுத்தல் சார்ந்த அவர்களது ஆலோசனைகளும் உள்வாங்கப்பட்டன. நூலக நிறுவனத்தினது பணிகள் இலங்கையின் தமிழ்பேசும் சமூகங்களுக்கு இன்றைய காலகட்டத்தில் மிகவும் முக்கியமானதும் இன்றியமையாததும் என்று நிகழ்வில் கலந்துகொண்ட ஊடகவியலாளர்கள் கருத்துரைத்திருந்தார்கள்.

இவ் ஊடகவியலாளர் சந்திப்பில் நூலக நிறுவன இயக்குனர்களுல் ஒருவரான திரு. சேரன் சிவானந்தமுர்த்தி, முதன்மை நிகழ்ச்சித்திட்ட அலுவலர் திரு சண்முகப்பிரியன் சண்முகம், தன்னார்வ தொண்டர்களின் இணைப்பாளர் திரு. மயூரன் சிவநாதன், தொடர்பாடல் அதிகாரி செல்வி. ஜனனி அருந்தவரட்டணம், நூலக நிறுவனத்தின் தன்னார்வ குழுக்களின் இணைப்பாளர்கள் மற்றும் தன்னார்வலர்கள் கலந்து கொண்டனர். சந்திப்பின் நிறைவில் ஊடக அறிக்கை ஒன்றும் நூலக நிறுவனத்தால் வெளியிடப்பட்டது. இவ்வறிக்கையை நூலக நிறுவனத்தின் வலைத்தளத்தில் பார்வையிட முடியும்.

நிறுவனமாக்கல் மற்றும் முகாமைத்துவ அபிவிருத்திச் செயலமர்வுகள்

தன்னார்வத் தொண்டர்களின் அளப்பரிய அர்ப்பணிப்பாலும் சேவையினாலும் இயங்கிவரும் நூலக நிறுவனம் தற்போதைய தேவைக்கேற்ப நிறுவனமாக்கல் மற்றும் முகாமைத்துவ அபிவிருத்தி சார்ந்த தொடர்ச்சியான செயலமர்வுகளை செப்டெம்பர், ஒக்டோபர் மாதங்களில் நிறுவன தன்னார்வலர்களுக்கும் ஊழியர்களுக்கும் முன்னெடுத்தது.



இச்செயலமர்வானது தொடர்ச்சியாக இரண்டுமாதங்களுக்கு வாரம் ஒருமுறை திருத்தமாகத் திட்டமிடப்பட்டு திரு. சண்முகப்பிரியன் சண்முகம் அவர்களின் நெறியாள்கையில் மேற்கொள்ளப்பட்டது. மேற்படி வளவாளர் 10 ஆண்டுகளுக்கு மேலாக அரச சார்பற்ற நிறுவனங்கள் உள்ளிட்ட நிறுவனங்களின் பல்வேறு நிகழ்ச்சித்திட்டங்களில் முக்கிய பொறுப்புக்களை வகித்ததுடன் இவ்வாறான செயலமர்வுகளை நடாத்திய அனுபவமிக்கவருமாவார். இத்தொடர் செயலமர்வுகளின் ஊடாக நூலக நிறுவனச் செயற்பாடுகளை வினைத்திறனாக்குவது மட்டுமன்றி இலகபடுத்தல் சார்ந்த பல்வேறு உத்திகளும் ஆராயப்பட்டு ஒழுங்குபடுத்தப்பட்டு ஆவணமாக்கப்பட்டது. செயலமர்வின் இறுதியில் நூலக நிறுவனத்தின் மனித மற்றும் ஏனைய வளங்கள் ஒழுங்கமைக்கப்பட்டதுடன் அடுத்த கட்டம் நோக்கிய நகர்வுகள் முன்னெடுக்கப்பட்டுள்ளமையும் குறிப்பிடத்தக்கது.

நூலக நிறுவன வேலைத்திட்ட அலகு ஆரம்ப முன்னெடுப்புகள் - மட்டக்களப்பு

நூலக நிறுவனத்தின் பல்வேறு நிகழ்ச்சித் திட்டங்களை



ஒழுங்குபடுத்துமுகமாக மட்டக்களப்பு நூலக நிறுவன தன்னார்வலர்களுடன் சந்திப்பு ஒன்று 2013 ஆம் ஆண்டு டிசம்பர் மாதம் 12 ஆம் திகதி மட்டக்களப்பு அரங்க ஆய்வு கூடத்தில் காலை 10மணிக்கு நடைபெற்றது. நூலக நிறுவனத்தின் எண்ணிமப்படுத்தல் அலகினை ஆரம்பிப்பதற்கான நகர்வை மையப்படுத்தியும், இராவணேசன் வடமோடி நாடகம் மீளூருவாக்கம் மற்றும் நூலக நிறுவனத்தின் இதர செயற்றிட்டங்களை கிழக்கில் விரிவுபடுத்தல் தொடர்பாகவும் இச்சந்திப்பில் ஆராயப்பட்டது. இச்சந்திப்பின்போது நூலக நிறுவனம் சார்பில் நூலக நிறுவன முதன்மை நிகழ்ச்சித்திட்ட அலுவலர் திரு.சண்முகப்பிரியன் சண்முகம், பள்ளிக்கூடம் நிகழ்ச்சித் திட்ட இணைப்பாளர் திரு. ஹரிஷாந் திரவியநாதன் மற்றும் நூலக நிறுவன தன்னார்வலர்களான திரு.

சக்தியலிங்கம் தங்கவேல், செல்வி. ம.பிரசாந்தி ஆகியோர் கலந்து கொண்டனர்.

புத்தக வெளியீட்டு விழாவிலேயே எண்ணிமப்படுத்த அனுமதி நோர்வே

திரு. கோவிலார் செல்வராஜன் அவர்கள் நூலக நிறுவனத்திற்கு தனது "இல்லாது போன இன்பங்கள்" நூலினை ஆவணப்படுத்தும் அனுமதியினை தமது புத்தக வெளியீட்டு விழாவிலேயே வழங்கி வைத்தார். இந் நிகழ்வில் தனது புத்தகப்பிரதி ஒன்றினையும் நோர்வே நூலக நிறுவன இணைப்பாளர் திருமதி தர்வினி இளஞ்செழியனிடம் கையளித்தார்.



நோர்வே தமிழர் ஒன்றியத்தினால் ஏற்பாடு செய்யப்பட்ட இந்நிகழ்வினை கவிஞர் இளவாலை விஜேந்திரன் மற்றும் சண். நரேந்திரன் ஆகியோர் நெறிப்படுத்தினர். மேலும், இந்நிகழ்வில் நூலக நிறுவனம் சார்பில் திரு. சஞ்சயன் செல்வமாணிக்கம் கலந்து கொண்டு உரையாற்றினார்.

பல்லாடக ஆவணக்காப்பகத்தை முன்னெடுத்தல் தொடர்பான கலந்துரையாடல்

நூலக நிறுவனத்தின் வழிகாட்டுவரைபின் (Road map 2020) முக்கிய அம்சமான பல்லாடக ஆவணக்காப்பகம் தொடர்பான கலந்துரையாடல் ஒன்று திரு. ஞானதாஸ் காசிநாதருடன் நடைபெற்றுள்ளது.



பல்லாடக ஆவணக்காப்பகம் ஒழுங்கமைக்கப்பட வேண்டிய முறைமை பற்றியும் "இராவணசன்" வடமோடி நாடக வரலாறும் மீளுருவாக்கமும் சார்ந்த ஆவணப்படுத்தல் தொடர்பாகவும் நடைபெற்ற இக்கலந்துரையாடலில் செயற்றிட்ட தன்னார்வ இணைப்பாளர் திரு. கௌதமன் சிவகுமாரன், நூலக இயக்குனர்களில் ஒருவரான சேரன் சிவானந்தமூர்த்தி, நூலக நிறுவனத்தின் தன்னார்வலர்களான திவாதரன் ஜெகநாதன், அனுஹேமன் அன்னலிங்கம் ஆகியோர் பங்கேற்றனர்.

க. பொ. த. சாதரண தர மாணவர்களுக்கான கருத்தரங்குகள்

ஊவா வெல்லஸ்ஸ பல்கலைக்கழகத் தமிழ்மாணவர்கள் கணித விஞ்ஞான பாடங்களில் இலவசக்கருத்தரங்குகளை க.பொ.த. (சா/த) பரீட்சைக்குத் தோற்றும் வடக்கு கிழக்கு மற்றும் மத்திய மாகாண மாணவர்களுக்காக ஏற்பாடுசெய்திருந்தனர். இத்திட்டம் நூலக நிறுவனத்தின் "பள்ளிக்கூடம்" நிகழ்ச்சித் திட்டத்தின் அனுசரணையுடன் முன்னெடுக்கப்பட்டது.



ஒக்டோபர் 10-19, 25-27, 30 மற்றும் நவம்பர் 01 ஆம் திகதிகளில் வடக்கு கிழக்கு மற்றும் மத்திய மாகாணங்களில் தொடர்ச்சியாக நடைபெற்ற பரீட்சைக்கருத்தரங்குகளில் சுமார் 3,600 இற்கும் அதிகமான மாணவர்கள் பயனடைந்தனர்.



ஊவா வெல்லஸ்ஸ பல்கலைக்கழக தமிழ் மாணவர்களுடனானதும் யாழ்ப்பாணத்தில் இருந்து பல்கலைக்கழகங்களுக்கு தெரிவான மாணவர்களுடனானதுமான கலந்துரையாடல்

நூலக நிறுவனம் ஊவா வெல்லஸ்ஸ பல்கலைக்கழக தமிழ் மாணவர்கள் மற்றும் யாழ்ப்பாணத்தில் இருந்து இலங்கை பல்கலைக்கழகங்களுக்கு தகுதி பெற்றவர்களுக்கிடையிலான கலந்துரையாடல் ஒன்று 2013 டிசெம்பர் மாதம் 15ஆம் திகதி யாழ்ப்பாணம் கட்டப்பிராயில் அமைந்திருக்கும் "பள்ளிக்கூடம்" அலுவலகத்தில் நடைபெற்றது.



100 பாடசாலைகளைச் சேர்ந்த பின்தங்கிய மாணவர்களுக்காக 44 நிலையங்களை நிறுவி கணிதம் மற்றும் விஞ்ஞானம் ஆகிய பாடங்களில் பரீட்சைக்கான முன்னோடிக் கருத்தரங்குகளை நடாத்தியமைக்காக ஊவா வெல்லஸ்ஸ பல்கலைக்கழகத்தின் தமிழ் மாணவர்களுக்கு நன்றி தெரிவிக்கும் முகமாக இந் நிகழ்வு ஏற்பாடு செய்யப்பட்டது. இந்நிகழ்வில் கலந்துகொண்ட பிரதிநிதிகளும் இச்சேவைகளை பாராட்டியதுடன் இவ்வாறான நடவடிக்கைகளை தொடர்ந்தும் மேற்கொண்டு

கற்றல் செயற்பாடுகளை ஊக்குவிக்கும்மாறும் கேட்டுக்கொண்டனர்.

இதேபோன்று யாழ்ப்பாணம் திருநெல்வேலி முத்துதம்பி மகாவித்தியாலயத்தில் கல்வி கற்கும், கல்வியில் பின்தங்கிய நிலையில் உள்ள மாணவர்களுக்கான ஒருவருக்கு ஒருவர் -




நேரடிக்கண்காணிப்பு மூலமான தொடர கல்விகற்றல் செயற்பாட்டை வளவாளர்களின் மேற்பார்வையின் கீழ் வெற்றிகரமாக நடாத்தி முடித்ததையொட்டி அதை செயற்படுத்திய யாழ்ப்பாணத்தில் இருந்து பல்கலைக்கழகங்களுக்கு தெரிவான மாணவர்களுடனான கலந்துரையாடலும் நடைபெற்றது. இந்நிகழ்வில் அச்செயற்றிட்டத்தின் சாதகங்கள், சோதனைகள் மற்றும் இடையூறுகள் பற்றி கலந்துரையாடப்பட்டதுடன் இச்செயற்றிட்டத்தினை மேலும் விரிவாக்குவது சார்ந்தும் ஆராயப்பட்டது. அத்துடன் சுயமாக முன்வந்து, திட்டமிட்டு நூலக நிறுவனத்தின் பள்ளிக்கூடம் நிகழ்ச்சித்திட்டத்தின் வழிகாட்டலுடனும் அனுசரணையுடனும் சிறப்பாக நடாத்தி முடித்தமைக்கு குறித்த தன்னார்வலர்களுக்கு பாராட்டும் தெரிவிக்கப்பட்டது.



பள்ளிக்கூட நிகழ்ச்சித்திட்டத்திற்கான நிதி சேகரிப்பு

"பள்ளிக்கூடம்" நிகழ்ச்சித்திட்டத்திற்கான நிதிசேகரித்தல் நிகழ்வு 2013 டிசெம்பர் மாதம் நடைபெற்றது.

எண்ணிம நுட்பங்களைப் பயன்படுத்தி மாணவரின் கல்விச் செயற்பாடுகளை வினைத்திறனாக்கும் பல்வேறு செயற்பாடுகளை முன்னெடுக்க, குறிப்பாக மூடில் போன்ற உள்ளடக்க முகாமைத்துவத் தொகுதிகளைப் பயன்படுத்தி இலங்கையின் தமிழ் பேசும் மாணவ சமூகத்தின் கல்விசார் நன்மைகளை அதிகரிக்கும் நோக்குடன் இந் நிதிசேகரித்தல் நிகழ்வு நடைபெற்றது.



மேலதிக விபரங்களுக்கு:

நூலக நிறுவனம்

இல. 07, சங்க ஒழுங்கை (57 வது ஒழுங்கை),

(கொழும்பு தமிழ் சங்கம்)

வெள்ளவத்தை

இலங்கை.

தொ. பே. இ. 011 236 3261

www.noolahamfoundation.org



To

.....
.....
.....
.....